

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē kiṣkindhākāṇḍē*

**॥ *ēkacatvāriṃśaḥ sargaḥ* ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ ēkacatvāriṃśaḥ sargaḥ ॥

dakṣiṇadigvartisthānāni varṇayatā sugrīvēṇa tatra  
pramukhavānaravīrāṇāṃ prēṣaṇam

tataḥ prasthāpya sugrīva -  
stanmahadvānaram balam |  
dakṣiṇāṃ prēṣayāmāsa  
vānarānabhilakṣitān ॥ 4.41.1 ॥

nīlamagnisutaṃ caiva  
hanūmantaṃ ca vānaram |  
pitāmahasutaṃ caiva  
jāmbavantaṃ mahaujasam ॥ 4.41.2 ॥

suhōtraṃ ca śarāriṃ ca  
śaragulmaṃ tathaiva ca |  
gajaṃ gavākṣaṃ gavayaṃ  
suṣēṇaṃ vṛṣabhaṃ tathā ॥ 4.41.3 ॥

maindaṃ ca dvividaṃ caiva  
suṣēṇaṃ gandhamādanam |

ulkāmukhamanaṅgaṃ ca  
hutāśanasutāvubhau || 4.41.4 ||

aṅgadapramukhān vīrān  
vīraḥ kapigaṇēśvaraḥ |  
vēgavikramasampannān  
sandidēśa viśēṣavit || 4.41.5 ||

tēṣāmagrēsaraṃ caiva  
bṛhadbalaṃmathāṅgadam |  
vidhāya harivīrāṇā -  
mādiśad dakṣiṇāṃ diśam || 4.41.6 ||

yē kēcana samuddēśā -  
stasyāṃ diśi sudurgamāḥ |  
kapīśaḥ kapimukhyānāṃ  
sa tēṣāṃ samudāharat || 4.41.7 ||

sahasraśirasaṃ vindhyaṃ  
nānādrumalatāyutam |  
narmadāṃ ca nadīṃ ramyāṃ  
mahōraganiṣēvitām || 4.41.8 ||

tatō gōdāvarīṃ ramyāṃ  
kṛṣṇavēṇīṃ mahānadīm |  
varadāṃ ca mahābhāgāṃ  
mahōraganiṣēvitām |  
mēkhalānutkalāṃścaiva  
daśārṇanagarāṇyapi || 4.41.9 ||

ābravantīmavantīm ca  
 sarvamēvānupaśyata |  
 vidarbhānṛṣṭikāṃścaiva  
 ramyān māhiṣakānapi || 4.41.10 ||

tathā vaṅgān kaliṅgāṃśca  
 kauśikāṃśca samantataḥ |  
 anvīkṣya daṇḍakāraṇyaṃ  
 saparvatanadīguham || 4.41.11 ||

nadīm gōdāvarīm caiva  
 sarvamēvānupaśyata |  
 tathaivāndhrāṃśca puṇḍrāṃśca  
 cōlān pāṇḍyāṃśca kēralān || 4.41.12 ||

ayōmukhaśca gantavyaḥ  
 parvatō dhātumaṇḍitaḥ |  
 vicitraśikharaḥ śrīmām -  
 ścitrapuṣpitakānanaḥ || 4.41.13 ||

sucandanavanōddēśō  
 mārgitavyō mahāgiriḥ |  
 tatastāmāpagāṃ divyāṃ  
 prasannasalilāśayām || 4.41.14 ||

tatra drakṣyatha kāvērīm  
 vihṛtāmapsarōgaṇaiḥ |  
 tasyāsīnaṃ nagasyāgrē  
 malayasya mahaujasam || 4.41.15 ||

drakṣyathādityasaṅkāśa -  
 magastyamṛṣisattamam |  
 tatastēnābhyanujñātāḥ  
 prasannēna mahātmanā || 4.41.16 ||

tāmraparṇīm grāhajusṭām  
 tariṣyatha mahānadīm |  
 sā candanavanaiścitraiḥ  
 pracchannadvīpavāriṇī || 4.41.17 ||

kāntēva yuvatī kāntam  
 samudramavagāhatē |  
 tatō hēmamayam divyam  
 muktāmaṇivibhūṣitam || 4.41.18 ||

yuktaḥ kavāṭam pāṇḍyānām  
 gatā drakṣyatha vānarāḥ |  
 tataḥ samudramāsādyā  
 sampradhāryārthanīścayam || 4.41.19 ||

agastyēnāntarē tatra  
 sāgarē vinivēśitaḥ |  
 citrasānunagaḥ śrīmān  
 mahēndraḥ parvatōttamaḥ || 4.41.20 ||

jātarūpamayaḥ śrīmā -  
 navagāḍhō mahārṇavam |  
 nānāvidhairnagaiḥ phullai -  
 rlatābhiścōpaśōbhitam || 4.41.21 ||

dēvarṣiyakṣaprararai -  
 rapsarōbhiśca śōbhitam |  
 siddhacāraṇasaṅghaiśca  
 prakīrṇaṃ sumanōramam || 4.41.22 ||

tamupaiti sahasrākṣaḥ  
 sadā parvasu parvasu |  
 dvīpastasyāparē pārē  
 śatayōjanavistr̥taḥ || 4.41.23 ||

agamyō mānuṣairdīpta -  
 staṃ mārgadhvaṃ samantataḥ |  
 tatra sarvātmanā sītā  
 mārgitavyā viśēṣataḥ || 4.41.24 ||

sa hi dēśastu vadhyasya  
 rāvaṇasya durātmanaḥ |  
 rākṣasādhipatērvāsaḥ  
 sahasrākṣasamadyutēḥ || 4.41.25 ||

dakṣiṇasya samudrasya  
 madhyē tasya tu rākṣasī |  
 aṅgārakēti vikhyātā  
 chāyāmākṣipyā bhōjinī || 4.41.26 ||

ēvaṃ niḥsaṃśayān kṛtvā  
 saṃśayānnaṣṭasaṃśayāḥ |  
 mṛgayadhvaṃ narēndrasya  
 patnīmamitatējasaḥ || 4.41.27 ||

tamatikramya lakṣmīvān  
 samudrē śatayōjanē |  
 giriḥ puṣpitakō nāma  
 siddhacāraṇasēvitaḥ || 4.41.28 ||

candrasūryāṃśusaṅkāśaḥ  
 sāgarāmbusamāśrayaḥ |  
 bhrājatē vipulaiḥ śṛṅgai -  
 rambaraṃ vilikhanniva || 4.41.29 ||

tasyaikaṃ kāñcanaṃ śṛṅga  
 sēvatē yaṃ divākaraḥ |  
 śvētaṃ rājatamēkaṃ ca  
 sēvatē yanniśākaraḥ |  
 na taṃ kṛtaghnāḥ paśyanti  
 na nṛśaṃsā na nāstikāḥ || 4.41.30 ||

praṇamya śirasā śailaṃ  
 taṃ vimārgatha vānarāḥ |  
 tamatikramya durdharṣaṃ  
 sūryavānnāma parvataḥ || 4.41.31 ||

adhvanā durvigāhēna  
 yōjanāni caturdaśa |  
 tatastamapyatikramya  
 vaidyutō nāma parvataḥ || 4.41.32 ||

sarvakāmaphalairvrkṣaiḥ  
 sarvakālamanōharaiḥ |

tatra bhuktvā varārhanī  
mūlāni ca phalāni ca || 4.41.33 ||

madhūni pītvā juṣṭāni  
paraṃ gacchata vānarāḥ |  
tatra nētramaṇḥkāntaḥ  
kuñjarō nāma parvataḥ || 4.41.34 ||

agastyabhavanaṃ yatra  
nirmitaṃ viśvakarmaṇā |  
tatra yōjanavistāra -  
mucchritaṃ daśayōjanam || 4.41.35 ||

śaraṇaṃ kāñcanaṃ divyaṃ  
nānāratnavibhūṣitam |  
tatra bhōgavatī nāma  
sarpāṇāmālayaḥ purī || 4.41.36 ||

viśālarathyā durdharṣā  
sarvataḥ parirakṣitā |  
rakṣitā pannagairghōrai -  
stīkṣṇadaṃṣṭrairmahāviṣaiḥ || 4.41.37 ||

sarparājō mahāghōrō  
yasyāṃ vasati vāsukiḥ |  
niryāya mārgitavyā ca  
sā ca bhōgavatī purī || 4.41.38 ||

tatra cānantarōddēśā  
yē kēcana samāvṛtāḥ |



taṃ ca dēśamatikramya  
mahānṛṣabhasaṃsthitih || 4.41.39 ||

sarvaratnamayaḥ śrīmā -  
nṛṣabhō nāma parvataḥ |  
gōśīrśakaṃ padmakaṃ ca  
hariśyāmaṃ ca candanam || 4.41.40 ||

divyamutpadyatē yatra  
taccaivāgnisamaprabham |  
na tu taccandanam dṛṣṭvā  
spraṣṭavyaṃ tu kadācana || 4.41.41 ||

rōhitā nāma gandharvā  
ghōraṃ rakṣanti tadvanam |  
tatra gandharvapatayaḥ  
pañca sūryasamaprabhāḥ || 4.41.42 ||

śailūṣō grāmaṇīḥ śikṣaḥ  
śukō babhrustathaiva ca |  
ravisōmāgnivapuṣāṃ  
nivāsaḥ puṇyakarmaṇām || 4.41.43 ||

antē pṛthivyā durdharṣā -  
stataḥ svargajitaḥ sthitāḥ |  
tataḥ paraṃ na vaḥ sēvyāḥ  
pitṛlōkaḥ sudāruṇaḥ || 4.41.44 ||

rājadhānī yamasyaiṣā  
kaṣṭhēna tamasā”vṛtā |

ētāvadēva yuṣmābhi -  
 rvīrā vānarapuṅgavāḥ |  
 śakyaṃ vicētum gantum vā  
 nātō gatimatām gatiḥ || 4.41.45 ||

sarvamētat samālōkya  
 yaccānyadapi dṛśyatē |  
 gatiṃ viditvā vaidēhyāḥ  
 sannivartitumarhatha || 4.41.46 ||

yaśca māsānnivṛttō'grē  
 dṛṣṭā sītēti vakṣyati |  
 mattulyavibhavō bhōgaiḥ  
 sukhaṃ sa vihariṣyati || 4.41.47 ||

tataḥ priyatarō nāsti  
 mama prāṇād viśēṣataḥ |  
 kṛtāparādhō bahuśō  
 mama bandhurbhaviṣyati || 4.41.48 ||

amitabalaparākramā bhavantō  
 vipulaguṇēṣu kulēṣu ca prasūtāḥ |  
 manujapatisutām yathā labhadhvam  
 tadadhiguṇam puruṣārthamārabhadhvam || 4.41.49 ||

|| ityārṣē śrīmadrāmāyaṇē vālmikiyē ādikāvye  
 kiṣkindhākāṇḍē ēkacatvāriṃśaḥ sargaḥ ||